



Ġabra tal-ġurisprudenza

SENTENZA TAL-QORTI TAL-ĠUSTIZZJA (Awla Manja)

28 ta' Jannar 2020*

“Nuqqas ta' Stat li jwettaq obbligu – Direttiva 2011/7/UE – Ġlieda kontra l-ħlas tard fit-tranzazzjonijiet kummerċjali – Tranzazzjonijiet kummerċjali fejn id-debitur ikun awtorità pubblika – Obbligu tal-Istati Membri li jiżguraw li l-perijodu ta' ħlas mogħti lill-awtoritajiet pubbliċi ma jaqbiżx it-tletin jew is-sittin jum – Obbligu ta' riżultat”

Fil-Kawża C-122/18,

li għandha bħala suġġett rikors għal nuqqas ta' twettiq ta' obbligu skont l-Artikolu 258 TFUE, ippreżentat fl-14 ta' Frar 2018

Il-Kummissjoni Ewropea, irrappreżentata minn G. Gattinara u C. Zadra, bħala aġenti,

rikorrenti,

vs

Ir-Repubblika Taljana, irrappreżentata minn G. Palmieri, bħala aġent, assistita minn S. Fiorentino u F. De Luca, avvocati dello Stato,

konvenuta,

IL-QORTI TAL-ĠUSTIZZJA (Awla Manja),

komposta minn K. Lenaerts, President, R. Silva de Lapuerta, Viċi President, J.-C. Bonichot, A. Arabadžiev, A. Prechal, M. Safjan u S. Rodin, Presidenti ta' Awla, L. Bay Larsen, T. von Danwitz, C. Toader, F. Biltgen, K. Jürimäe u N. Piçarra (Relatur), Imħallfin,

Avukat Ġenerali: G. Hogan,

Reġistratur: A. Calot Escobar,

wara li rat il-proċedura bil-miktub,

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' mingħajr konkluzjonijiet,

tagħti l-preżenti

* Lingwa tal-kawża: it-Taljan.

Sentenza

- 1 Permezz tar-rikors tagħha, il-Kummissjoni Ewropea titlob lill-Qorti tal-Ġustizzja tikkonstata li, billi ma żgurax u għadha ma tiżgurax li l-awtoritajiet pubbliċi tagħha jevitaw li jaqbz u l-perijodi ta' tletin jew ta' sittin jum kalendarju applikabbli għall-ħlas tad-djun kummerċjali tagħhom, ir-Repubblika Taljana naqset milli twettaq l-obbligi tagħha taht id-Direttiva 2011/7/UE tal-Parlament Ewropew u tal-Kunsill tas-16 ta' Frar 2011 dwar il-ġlieda kontra l-ħlas tard fi transazzjonijiet kummerċjali (ĠU 2011, L 48, p. 1), u b'mod partikolari dawk li huma previsti fl-Artikolu 4 tal-imsemmija direttiva.

Il-kuntest ġuridiku

Id-dritt tal-Unjoni

- 2 Il-premessi 3, 9, 12, 14, 23 u 25 tad-Direttiva 2011/7 jipprevedu dan li ġej:
 - “(3) Ħafna mill-ħlasijiet fi transazzjonijiet kummerċjali bejn operaturi ekonomiċi jew bejn operaturi ekonomiċi u awtoritajiet pubbliċi jsiru aktar tard milli jkun miftiehem fil-kuntratt jew milli jkun stipulat fil-kondizzjonijiet ġenerali kummerċjali. Għalkemm il-prodotti jiġu fornuti jew is-servizzi jseħħu, ħafna mill-fatturi korrispondenti jithallsu ħafna wara l-iskadenza. Dan il-ħlas tard iħalli effett negattiv fuq il-likwidità u jikkompjika l-ġestjoni finanzjarja tal-intrapriżi. Iħalli effett ukoll fuq il-kompetittività u l-kapaċità ta' profitt tagħhom meta l-kreditur ikollu ħtieġa jikseb finanzjament estern minħabba ħlas tard. [...]”
 - [...]
 - (9) Din id-Direttiva għandha tirregola t-transazzjonijiet kummerċjali kollha irrispettivament jekk jitwettqux bejn intrapriżi privati jew pubbliċi jew bejn intrapriżi privati u awtoritajiet pubbliċi, ladarba l-awtoritajiet pubbliċi jittrattaw volum konsiderevoli ta' ħlasijiet lill-intrapriżi. Għandha għalhekk tirregola wkoll it-transazzjonijiet kummerċjali kollha bejn il-kuntratturi ewlenin u l-fornituri u s-sottokuntratturi tagħhom.
 - [...]
 - (12) Ħlas tard jikkostitwixxi ksur ta' kuntratt li sar finanzjament attraenti għad-debituri fil-parti l-kbira tal-Istati Membri minħabba li fuq ħlasijiet tard jintalbu rati baxxi ta' mgħax jew l-ebda mgħax u/jew li l-proċeduri ta' rimedju jieħdu wisq żmien. Jeħtieġ tibdil deċiżiv lejn kultura ta' ħlas fil-hin, inkluż dik fejn l-esklużjoni tad-dritt li jintalab imgħax għandha dejjem titqies bħala kondizzjoni jew prassi kuntrattwali [manifestament] ingusta għall-aħħar biex titreġġa' lura din it-tendenza u jiġi skoragġit il-ħlas tard. Tali tibdil għandu jinkludi wkoll l-introduzzjoni ta' dispożizzjonijiet speċifiċi dwar il-perjodi ta' ħlas u dwar il-kumpens tal-kredituri għall-ispejjeż imgarrba, u, fost l-oħrajn, li l-esklużjoni tad-dritt għall-kumpens għall-ispejjeż tal-irkupru għandha titqies bħala [manifestament] ingusta għall-aħħar.
 - [...]
 - (14) Fl-interess tal-konsistenza tal-leġislazzjoni tal-Unjoni, id-definizzjoni ta' “awtoritajiet kontraenti” fid-Direttiva 2004/17/KE tal-Parlament Ewropew u tal-Kunsill tal-31 ta' Marzu 2004 li tikkordina l-proċeduri ta' akkwisti ta' entitajiet li joperaw fis-setturi tas-servizzi tal-ilma, l-enerġija, it-trasport u postali [(ĠU Edizzjoni Speċjali bil-Malti, Kapitolu 6, Vol. 7, p. 19)] u fid-Direttiva 2004/18/KE tal-Parlament Ewropew u tal-Kunsill tal-31 ta' Marzu 2004 fuq kordinazzjoni ta' proċeduri għall-ghoti ta' kuntratti għal xogħlijiet pubbliċi, kuntratti għal

provvisti pubbliċi u kuntratti għal servizzi pubbliċi [kuntratti pubbliċi għal xogħlijiet, għal provvisti u għal servizzi] [(ĠU Edizzjoni Speċjali bil-Malti, Kapitolu 6, Vol. 7, p. 132)] għandha tapplika għall-għanijiet ta' din id-Direttiva.

[...]

(23) Bħala regola ġenerali, l-awtoritajiet pubbliċi jibbenefikaw minn flussi ta' dħul aktar żgħuri, prevedibbli u kontinwi mill-intrapriżi. Barra minn hekk, hafna awtoritajiet pubbliċi jistgħu jiksbu finanzjament b'kondizzjonijiet aktar attraenti mill-intrapriżi. Fl-istess ħin, l-awtoritajiet pubbliċi jiddependu inqas mill-intrapriżi privati fuq il-bini ta' relazzjonijiet kummerċjali stabbli biex jiksbu l-oġettivi tagħhom. Il-perjodi twal għall-ħlas u l-ħlas tard mill-awtoritajiet pubbliċi għall-prodotti u s-servizzi jwasslu għal spejjeż mhux ġustifikati għall-intrapriżi. Huwa għalhekk xieraq li jiġu introdotti regoli speċifiċi fir-rigward tat-transazzjonijiet kummerċjali għall-provvista ta' prodotti jew servizzi minn intrapriżi lill-awtoritajiet pubbliċi, li għandhom jipprevedu b'mod partikolari perjodi għall-ħlas li normalment ma jaqbzux it-30 jum kalendarju, sakemm ma jiġix miftiehem mod ieħor esplicitament fil-kuntratt u sakemm ikun oġġettivament iġġustifikat meta jitqiesu n-natura jew il-karatteristiki partikolari tal-kuntratt u fl-ebda każ ma għandhom jaqbzux s-60 jum kalendarju.

[...]

(25) Kawża partikolari għal tħassib b'rabta mal-ħlasijiet tard hija s-sitwazzjoni tas-servizzi tas-saħħa f'numru kbir ta' Stati Membri. Is-sistemi għall-kura tas-saħħa, bħala parti fundamentali tal-infrastruttura soċjali tal-Ewropa, ta' spiss huma obbligati jirrikonċiljaw bżonnijiet indiviwal mal-finanzi disponibbli [...]. L-Istati Membri għandhom għalhekk ikunu jistgħu jagħtu ċertu ammont ta' flessibilità lill-entitajiet pubbliċi li jipprovdu servizzi ta' kura tas-saħħa biex jissodisfaw l-impenji tagħhom. Għal dak il-għan, l-Istati Membri għandhom jithallew, taħt ċerti kondizzjonijiet, jestendu l-perjodu ta' ħlas statutorju sa massimu ta' 60 jum kalendarju. Madankollu, l-Istati Membri għandhom jagħmlu kull sforz possibbli biex jiżguraw li l-ħlasijiet fis-settur tal-kura tas-saħħa jsiru fil-perjodi tal-ħlas statutorji.”

3 L-Artikolu 1(1) u (2) tad-Direttiva 2011/7 jipprevedi:

“1. L-għan ta' din id-Direttiva hu l-ġlieda kontra l-ħlas tard fi transazzjonijiet kummerċjali, sabiex jiġi żgurat il-funzjonament kif suppost tas-suq intern, biex b'hekk titrawwem il-kompetittività tal-intrapriżi u, b'mod partikolari, tal-[intrapriżi żgħira u ta' daqs medju (SMEs)].

2. Din id-Direttiva għandha tapplika għall-ħlasijiet kollha magħmula bħala remunerazzjoni għal transazzjonijiet kummerċjali.”

4 L-Artikolu 2 ta' din id-direttiva jistipula:

“Għall-finijiet ta' din id-Direttiva, għandhom japplikaw id-definizzjonijiet li ġejjin:

[...]

2) 'awtorità pubblika' tfisser kull awtorità kontraenti, kif definita fil-punt (a) tal-Artikolu 2(1) tad-Direttiva [2004/17] u fl-Artikolu 1(9) tad-Direttiva [2004/18], indipendentement mis-sugġett jew il-valur tal-kuntratt;

[...]

4) 'ħlas tard' tfisser ħlas li ma jsirx fil-perjodu ta' ħlas kuntrattwali jew statutorju u fejn il-kondizzjonijiet stipulati fl-Artikolu 3(1) u l-Artikolu 4(1) jiġu sodisfatti;

[...]

[...]”.

5 L-Artikolu 3(1) u (3) tad-Direttiva 2011/7 jipprevedi:

“1. L-Istati Membri għandhom jiżguraw li fit-transazzjonijiet kummerċjali bejn l-intrapriżi, il-kreditur huwa intitolat għall-imgħax fil-każ ta’ ħlas tard mingħajr il-bżonn ta’ tfakkira meta l-kondizzjonijiet li ġejjin huma sodisfatti:

- a) il-kreditur ikun wettaq l-obbligi kuntrattwali u legali tiegħu; kif ukoll
- b) il-kreditur ma jkunx irċieva l-ammont dovut fil-ħin u d-debitur ikun responsabbli għad-dewmien.

[...]

3. Fejn il-kondizzjonijiet stabbiliti fil-paragrafu 1 ikunu sodisfatti, l-Istati Membri għandhom jiżguraw dan li ġej:

- a) li l-kreditur hu intitolat għal imgħax għall-ħlas tard mill-għada tad-data jew it-tmiem tal-perjodu għall-ħlas stabbilit fil-kuntratt;
- b) fejn id-data jew il-perjodu għall-ħlas ma jkunux stabbiliti fil-kuntratt, li l-kreditur hu intitolat għall-imgħax għall-ħlas tard malli jiskadi kwalunkwe wieħed minn dawn il-limiti ta’ żmien:
 - i) 30 jum kalendarju wara d-data meta d-debitur jirċievi l-fattura jew talba ekwivalenti għall-ħlas;
 - ii) fejn id-data meta tasal il-fattura jew it-talba ekwivalenti għall-ħlas tkun incerta, 30 jum kalendarju wara d-data meta d-debitur jirċievi l-prodotti jew is-servizzi;
 - iii) fejn id-debitur jirċievi l-fattura jew it-talba ekwivalenti għall-ħlas qabel il-prodotti jew is-servizzi, 30 jum kalendarju wara d-data li fiha jirċievi l-prodotti jew is-servizzi;
 - iv) fejn proċedura ta’ aċċettazzjoni jew verifika, li permezz tagħha għandha tiġi aċċertata l-konformità tal-prodotti jew servizzi mal-kuntratt, hija prevista statutorjament jew kuntrattwalment u jekk id-debitur jirċievi l-fattura jew talba għall-ħlas ekwivalenti qabel jew fid-data li fiha sseħħ dik l-aċċettazzjoni jew verifika, 30 jum kalendarju wara dik id-data.”

6 L-Artikolu 4 tad-Direttiva 2011/7, intitolat “Transazzjonijiet bejn intrapriżi u awtoritajiet pubbliċi”, jipprovdi, fil-paragrafi 1, 3, 4 u 6 tiegħu:

“1. L-Istati Membri għandhom jiżguraw li, fi transazzjonijiet kummerċjali fejn id-debitur ikun awtorità pubblika, malli jiskadi l-perjodu msemmi fil-paragrafi 3, 4 jew 6, il-kreditur ikun intitolat, mingħajr bżonn ta’ tfakkira, għall-imgħax statutorju għall-ħlas tard, meta l-kondizzjonijiet li ġejjin ikunu sodisfatti:

- a) il-kreditur issodisfa l-obbligi kuntrattwali u legali tiegħu; u
- b) il-kreditur ma rċevix l-ammont dovut fil-ħin, sakemm id-debitur ma jkunx responsabbli għad-dewmien.

[...]

3. L-Istati Membri għandhom jiżguraw li, fi transazzjonijiet kummerċjali fejn id-debitur ikun awtorità pubblika:

- a) il-perjodu ta’ ħlas ma jaqbeż l-ebda wieħed mil-limiti ta’ żmien li ġejjin:
 - i) 30 jum kalendarju wara d-data meta d-debitur jirċievi l-fattura jew talba ekwivalenti għall-ħlas;

- ii) fejn id-data meta tasal il-fattura jew it-talba ekwivalenti għall-ħlas tkun incerta, 30 jum kalendarju wara d-data meta d-debitur jirċievi l-prodotti jew is-servizzi;
- iii) fejn id-debitur jirċievi l-fattura jew it-talba ekwivalenti għall-ħlas qabel il-prodotti jew is-servizzi, 30 jum kalendarju wara d-data li fiha jirċievi l-prodotti jew is-servizzi;
- iv) fejn proċedura ta' aċċettazzjoni jew verifika, li permezz tagħha trid tiġi aċċertata l-konformità tal-prodotti jew servizzi mal-kuntratt, hija prevista statutorjament jew kuntrattwalment u jekk id-debitur jirċievi l-fattura jew talba għall-ħlas ekwivalenti qabel jew fid-data li fiha sseħħ dik l-aċċettazzjoni jew verifika, 30 jum kalendarju wara dik id-data;

b) id-data meta tasal il-fattura mhijiex soġġetta għal ftehim kuntrattwali bejn id-debitur u l-kreditur.

4. L-Istati Membri jistgħu jestendu l-limiti ta' żmien imsemmijin fil-punt (a) tal-paragrafu 2 għal massimu ta' 60 jum kalendarju għal:

- a) kull awtorità pubblika li twettaq attivitajiet ekonomiċi ta' natura industrijali jew kummerċjali billi toffri prodotti jew servizzi fis-suq u li, bħala intrapriża pubblika, hi soġġetta għar-rekwiziti ta' trasparenza stipulati fid-Direttiva tal-Kummissjoni 2006/111/KE tas-16 ta' Novembru 2006 dwar it-trasparenza tar-relazzjonijiet finanzjarji bejn l-Istati Membri u l-imprizi pubbliċi kif ukoll dwar it-trasparenza finanzjarja fi hdan ċerti imprizi [(ĠU 2008, L 348M, p. 906)];
- b) l-entitajiet pubbliċi li jipprovdu servizz ta' kura tas-saħħa li huma rikonoxxuti kif jixraq għal dak il-għan.

[...]

6. L-Istati Membri għandhom jiżguraw li l-perjodu ta' ħlas stipulat fil-kuntratt ma jaqbiżx il-limiti ta' żmien stipulati fil-paragrafu 3, sakemm ma jkunx miftiehem mod ieħor b'mod esplicitu fil-kuntratt u sakemm ikun iġġustifikat oġġettivament fid-dawl tan-natura jew tal-karatteristiki partikulari tal-kuntratt, u li fl-ebda każ m'għandu jaqbeż is-60 jum kalendarju.”

Id-dritt Taljan

- 7 Id-Direttiva 2011/7 giet trasposta fl-ordinament ġuridiku Taljan bid-decreto legislativo n° 192 – Modifiche al decreto legislativo 9 ottobre 2002, n° 231, per l'integrale recepimento della direttiva 2011/7/UE relativa alla lotta contro i ritardi di pagamento nelle transazioni commerciali, a norma dell'articolo 10, comma 1, della legge 11 novembre 2011, n° 180 (id-Digriet Legiżlattiv Nru 192 li jemenda d-Digriet Legiżlattiv tad-9 ta' Ottubru 2002, Nru°231, għall-finijiet ta' traspożizzjoni sħiħa tad-Direttiva 2011/7/UE dwar il-ġlieda kontra l-ħlas tard fi transazzjonijiet kummerċjali, b'mod konformi mal-Artikolu 10(1) tal-Liġi tal-11 ta' Novembru 2011, Nru 180), tad-9 ta' Novembru 2012 (GURI Nru 267, tal-15 ta' Novembru 2012). Id-Digriet Legiżlattiv Nru 231, tad-9 ta' Ottubru 2002, kien, min-naħa tiegħu, ittraspona fl-ordinament ġuridiku Taljan id-Direttiva 2000/35/KE tal-Parlament Ewropew u tal-Kummissjoni tad-29 ta' Ġunju 2000 dwar il-ġlieda kontra ħlasijiet tard fi transazzjonijiet kummerċjali (ĠU Edizzjoni Speċjali bil-Malti, Kapitolu 17, Vol. 1, p. 226).
- 8 Fost il-miżuri adottati mir-Repubblika Taljana sabiex jiġi ggarantit li l-ħlasijiet tal-awtoritajiet pubbliċi jsiru fil-ħin hemm id-decreto-legge n° 35 – Disposizioni urgenti per il pagamento dei debiti scaduti della pubblica amministrazione, per il riequilibrio finanziario degli enti territoriali, nonché in materia di versamento di tributi degli enti locali (id-Digriet Liġi Nru 35, li jistabbilixxi dispożizzjonijiet urġenti għall-ħlas tad-djun skaduti tal-amministrazzjoni pubblika, għall-ibbilanċjar finanzjarju mill-ġdid tal-kollektivitajiet lokali u reġjonali u għall-ħlas tat-taxxi mill-kollektivitajiet lokali), tat-8 ta' April 2013 (GURI Nru 82, tat-8 ta' April 2013), ikkonvertit f'liġi, b'emendi, bil-Liġi Nru 64 tas-6 ta' Ġunju 2013 (GURI Nru 132, tas-7 ta' Ġunju 2013), kif ukoll id-decreto-legge n° 66, – Misure urgenti per la competitività e la giustizia sociale (id-Digriet Liġi Nru°66, li jistabbilixxi miżuri urġenti

għall-kompetittività u għall-gustizzja soċjali) tal-24 ta' April 2014 (GURI Nru 95, tal-24 ta' April 2014), ikkonvertit f'liġi, b'emendi, bil-Liġi Nru 89 tat-23 ta' Ġunju 2014 (GURI Nru 143, tat-23 ta' Ġunju 2014). Dawn id-digriet liġi b'mod partikolari jipprevedu l-allokazzjoni ta' riżorsi finanzjarji addizzjonali għall-finijiet tal-ħlas tal-krediti li huma ċerti, likwidi u eżiġibbli li l-imprizi għandhom fil-konfront tal-awtoritajiet pubbliċi.

- 9 Ġew adottati miżuri fiskali sabiex tittejjeb il-pożizzjoni tal-imprizi li għandhom krediti fil-konfront tal-awtoritajiet pubbliċi, fosthom l-Artikolu 12(7 bis) tad-decreto-legge n° 145 – Interventi urgenti di avvio del piano “Destinazione Italia”, per il contenimento delle tariffe elettriche e del gas, per la riduzione dei premi RC-auto, per l'internazionalizzazione, lo sviluppo e la digitalizzazione delle imprese, nonché misure per la realizzazione di opere pubbliche ed EXPO 2015 (id-Digriet Liġi Nru 145, li jstabilixxi miżuri urgenti għat-tneġġja tal-pjan “Destinazzjoni Italja”, sabiex jiġu limitati t-tariffi tal-elettriku u tal-gass, għat-tnaqqis tal-primjums għar-responsabbiltà ċivili fir-rigward tal-użu ta' vetturi bil-mutur, għall-internazzjonalizzazzjoni, l-iżvilupp u d-digitalizzazzjoni tal-imprizi, kif ukoll għat-twettiq ta' xogħlijiet pubbliċi u EXPO 2015), tat-23 ta' Diċembru 2013 (GURI Nru 300, tat-23 ta' Diċembru 2013), ikkonvertit f'liġi, b'emendi, bil-Liġi Nru 9, tal-21 ta' Frar 2014 (GURI Nru 43, tal-21 ta' Frar 2014). Bis-saħħa ta' din id-dispożizzjoni, l-imprizi jistgħu jpaċu d-djun fiskali tagħhom mal-krediti ċerti, likwidi u eżiġibbli li huma għandhom fil-konfront tal-awtoritajiet pubbliċi.

Il-proċedura prekontenzjuża

- 10 Wara sensiela ta' lmenti minn operaturi ekonomiċi u minn assoċjazzjonijiet ta' operaturi ekonomiċi Taljani, fid-19 ta' Ġunju 2014 il-Kummissjoni baġtet ittra ta' intimazzjoni lir-Repubblika Taljana, fejn hija akkuzata li kienet naqset milli twettaq l-obbligi tagħha taht, b'mod partikolari, l-Artikolu 4 tad-Direttiva 2011/7.
- 11 Permezz ta' ittra tat-18 ta' Awwissu 2014, dan l-Istat Membru wieġeb għall-imsemmija ittra ta' intimazzjoni billi kkomunika lill-Kummissjoni l-miżuri speċifiċi adottati sabiex jiġu miġġielda l-ħlasijiet tard fit-tranzazzjonijiet kummerċjali bejn entitajiet pubbliċi u privati. Dawn il-miżuri kienu jikkonsistu fit-traspożizzjoni antiċipata tad-Direttiva 2011/7, f'azzjonijiet intizi għat-tneħħija tal-istokk tad-djun skaduti tal-awtoritajiet pubbliċi, kif ukoll fil-holqien ta' sistema legiżlattiva u amministrattiva ġdida intiza sabiex tiġi mhegġa l-osservanza tal-perijodi ta' ħlas previsti minn din id-direttiva u sabiex jiġi evitat it-tkabbir tal-istokk tad-djun skaduti u mhux imħallsa tal-awtoritajiet pubbliċi. Fl-istess ittra, ir-Repubblika Taljana speċifikat li, minkejja l-adozzjoni tal-imsemmija miżuri, l-eżistenza ta' ħlasijiet tard ma setgħetx tiġi eskluża.
- 12 Fit-12 ta' Novembru 2014, il-Kummissjoni talbet lir-Repubblika Taljana tibgħatilha rapporti ta' kull xahrejn fir-rigward tat-tul effettiv tal-perijodi ta' ħlas tal-awtoritajiet pubbliċi. Ir-Repubblika Taljana onorat din it-talba billi baġtet lill-Kummissjoni seba' rapporti ta' kull xahrejn bejn l-1 ta' Diċembru 2014 u s-6 ta' Awwissu 2016.
- 13 Permezz ta' ittra tal-21 ta' Settembru 2016, il-Kummissjoni enfasizzat li r-rapporti ta' kull xahrejn mibgħuta sa dik id-data ma kinux jieħdu inkunsiderazzjoni l-fatturi kollha li d-destinatarji tagħhom huma l-awtoritajiet pubbliċi Taljani, iżda biss dawk il-fatturi li kienu effettivament thallsu mill-imsemmija awtoritajiet matul il-perijodi ta' riferiment. Konsegwentement, din l-istituzzjoni talbet lir-Repubblika Taljana tipprovdiha data attwalizzata dwar it-totalità tal-fatturi.
- 14 Bi tweġiba għall-ittra tal-21 ta' Settembru 2016, fil-5 ta' Diċembru 2016 dan l-Istat Membru baġtat lill-Kummissjoni data miksuba bl-użu tal-pjattaforma li żżomm kont tal-krediti kummerċjali, li minnha kien jirriżulta li l-perijodu medju ta' ħlas għall-ewwel sitt xhur tas-sena 2016 kien ta' hamsin jum.

- 15 Fis-16 ta' Frar 2017, il-Kummissjoni, peress li kienet tqis li s-sitwazzjoni li kienet tirrizulta mir-rapporti kollha mibgħuta mir-Repubblika Taljana ma kinitx konformi mal-Artikolu 4 tad-Direttiva 2011/7, ħarġet opinjoni motivata fis-sens tal-Artikolu 258 TFUE u stiednet lil dan l-Istat Membru jikkonforma ruħu magħha f'perijodu ta' xahrejn.
- 16 Fit-twegiba tagħha tad-19 ta' April 2017 għall-opinjoni motivata, ir-Repubblika Taljana indikat li l-perijodu medju ta' ħlas tal-awtoritajiet pubbliċi kien ta' wieħed u ħamsin jum għas-sena 2016 kollha kemm hija, jiġifieri erbgħa u erbgħin jum għall-amministrazzjonijiet tal-Istat, sebgħa u sittin jum għas-servizz nazzjonali tas-saħħa, sitta u tletin jum għar-reġjuni u għall-provincji awtonomi, tlieta u erbgħin jum għall-entitajiet lokali, tletin jum għall-entitajiet pubbliċi nazzjonali u tletin jum għall-awtoritajiet pubbliċi l-oħra.
- 17 Peress li kienet tqis li r-Repubblika Taljana kienet għadha ma rrimedjatx għall-ksur tal-Artikolu 4(3) u (4) tad-Direttiva 2011/7, il-Kummissjoni pprezentat dan ir-rikors.
- 18 Ir-Repubblika Taljana talbet, abbażi tat-tielet paragrafu tal-Artikolu 16 tal-Istatut tal-Qorti tal-Ġustizzja tal-Unjoni Ewropea, li l-Qorti tal-Ġustizzja tiltaqa' f'Awla Manja.

Fuq ir-rikors

L-argumenti tal-partijiet

- 19 Il-Kummissjoni ssostni li d-data kkomunikata mir-Repubblika Taljana nnifisha turi li l-awtoritajiet pubbliċi Taljani qabżu l-perijodi ta' ħlas ta' tletin jew ta' sittin jum stabbiliti fl-Artikolu 4(3) u (4) tad-Direttiva 2011/7. Tali qbiż, li l-eżistenza tiegħu ma hijiex ikkontestata esplicitament mill-Istat Membru, jikkonċerna l-awtoritajiet pubbliċi kollha u jkopri perijodu ta' diversi snin.
- 20 F'dan ir-rigward, il-Kummissjoni tenfasizza li d-data li turi r-realtà tal-allegat nuqqas ta' twettiq ta' obbligu giet irreġistrata u attwalizzata b'mod kontinwu matul il-perijodu ta' bejn ix-xahar ta' Settembru 2014 u dak ta' Dicembru 2016.
- 21 Barra minn hekk, il-Kummissjoni tosserva li ċerti studji mwettqa minn entitajiet u assoċjazzjonijiet oħra jikkontradixxu l-konkluzjonijiet tar-rapporti ta' kull xahrejn mibgħuta mir-Repubblika Taljana, li skonthom jeżisti tnaqqis progressiv tal-perijodi medji ta' ħlas. Fil-fatt, dawn l-istudji juru l-eżistenza ta' perijodi medji ta' ħlas li jestendu minn disgħa u disgħin jum (studju mwettaq mill-Confartigianato, assoċjazzjoni li tirrappreżenta ċerti artigjani u SMEs) għal mija u ħamsa u erbgħin jum (studju mwettaq mill-Assobiomedica, assoċjazzjoni li tirrappreżenta l-impriżi li jipprovdu mezzi mediċi lill-istrutturi tas-saħħa Taljani), jew saħansitra għal mija u sitta u ħamsin jum (studju mwettaq mill-ANCE, assoċjazzjoni tal-impriżi tas-settur tal-kostruzzjoni). F'każijiet estremi, il-perijodu medju ta' ħlas jilhaq saħansitra sitt mija u sebgħa u tmenin jum (studju mwettaq mill-gazzetta ta' kuljum *Il Sole 24 Ore*).
- 22 Skont il-Kummissjoni, tali qbiż kontinwu u sistematiku, mill-awtoritajiet pubbliċi Taljani, tal-perijodi ta' ħlas previsti fl-Artikolu 4(3) u (4) tad-Direttiva 2011/7 jikkostitwixxi, fih innifsu, ksur ta' din id-direttiva, imputabbli lir-Repubblika Taljana. Fil-fatt, mid-dhul fis-seħħ ta' din id-direttiva, l-Istati Membri, abbażi tal-Artikolu 4(3) u (4) tagħha, mhux biss huma obbligati li jipprevedu, fil-leġislazzjoni tagħhom li tittrasponi l-imsemmija direttiva u fil-kuntratti li jirrigwardaw tranzazzjonijiet kummerċjali fejn id-debitur huwa waħda mill-awtoritajiet pubbliċi tagħhom, perijodi massimi ta' ħlas konformi ma' dawn id-dispożizzjonijiet, iżda huma obbligati wkoll li jiżguraw l-osservanza effettiva ta' dawn il-perijodi minn dawn l-awtoritajiet pubbliċi.

- 23 F'dan il-kuntest, il-Kummissjoni tosserva, fl-ewwel lok, li l-kunċett ta' "perijodu ta' ħlas", fis-sens tal-Artikolu 4(3)(a) tad-Direttiva 2011/7, jirreferi għall-perijodu li matulu l-awtoritajiet pubbliċi huma obbligati li jhallsu b'mod effettiv id-djun kummerċjali tagħhom, fejn dan il-perijodu jibda jidekorri mis-sehħ ta' ċirkustanzi fattwali konkreti, bħall-wasla tal-fattura, il-kunsinna tal-prodotti jew il-provvista tas-servizzi. Il-Kummissjoni tkompli tesponi li, sabiex jiddefinixxi l-kunċett ta' "ħlas tard", l-Artikolu 2(4) ta' din id-direttiva jagħmel riferiment għal element konkret, jiġifieri, il-"ħlas li ma jsirx" fil-perijodu kuntrattwali jew statutorju. Tali interpretazzjoni tal-kunċett ta' "perijodu ta' ħlas" hija, barra minn hekk, l-unika waħda li tippermetti li jintlaħaq b'mod effikaċi l-għan tad-Direttiva 2011/7, li huwa l-ġlieda effettiva kontra l-ħlasijiet tard fis-suq intern.
- 24 Fit-tieni lok, il-Kummissjoni tqis li, peress li l-ksur tal-Artikolu 4(3) u (4) tad-Direttiva 2011/7 mill-awtoritajiet pubbliċi jista' jagħti lok għar-responsabbiltà tal-Istat Membru kkonċernat, il-kwistjoni ta' jekk dawn l-awtoritajiet jeżerċitawx prerogattivi ta' awtorità pubblika jew jekk dawn jaġixxux *jure privatorum* hija irrilevanti f'dan il-kuntest. Mill-kumplement, il-kunċett ta' "awtorità kontraenti" li għalih jagħmel riferiment l-Artikolu 2(2) ta' din id-direttiva sabiex jiddefinixxi l-kunċett ta' "awtorità pubblika" huwa indipendenti mill-eżistenza ta' prerogattivi ta' awtorità pubblika.
- 25 Fit-tielet lok, il-Kummissjoni ssostni li l-interpretazzjoni li hija tipproponi tal-Artikolu 4(3) u (4) tad-Direttiva 2011/7 ma hijiex ikkonfutata mis-sentenza tas-16 ta' Frar 2017, IOS Finance EFC (C-555/14, EU:C:2017:121), invokata mir-Repubblika Taljana fit-tweġiba tagħha għall-opinjoni motivata.
- 26 Fir-rigward tad-data li hija pprovdiet lill-Kummissjoni, ir-Repubblika Taljana ssostni, fl-ewwel lok, li din id-data, li tirrigwarda s-snin 2015 sa 2017 u attwalizzata fix-xahar ta' Marzu 2018, turi titjib kontinwu u sistematiku tal-perijodi medji ta' ħlas mill-awtoritajiet pubbliċi. Dan it-titjib ittraduċa ruhu fi tnaqqis tan-numru medju ta' jiem ta' dewmien matul il-perijodu li jikkorrispondi għas-snin 2015 sa 2017 (minn tnejn u tletin jum għal tmint ijiem). Jekk din it-tendenza jkollha tkun ikkonfermata, jista' jiġi previst li ser ikun hemm, fir-rigward tal-fatturi mahruġa matul is-sena 2018, osservanza tal-perijodi ta' ħlas stabbiliti fl-Artikolu 4(3) u (4) tad-Direttiva 2011/7.
- 27 Fit-tieni lok, ir-Repubblika Taljana ssostni li l-modalitajiet ta' analiżi adottati mill-Kummissjoni f'dak li jirrigwarda d-data pprovduta fir-rapporti ta' kull xahrejn ma humiex xierqa.
- 28 F'dan ir-rigward, hija tenfasizza, minn naħa, li l-għażla tal-Kummissjoni li tuża l-indikatur li jikkorrispondi għall-"perijodu medju ta' ħlas" iktar milli l-indikatur dwar il-"perijodu medju ta' dewmien" taffettwa l-affidabbiltà tal-analiżi mwettqa minn din tal-aħħar. Fil-fatt, peress li dan l-ewwel indikatur għandu bhala punt ta' riferiment, sabiex tiġi analizzata l-portata tal-ħlasijiet tard tal-awtoritajiet pubbliċi, il-perijodu "standard" ta' tletin jum, il-Kummissjoni injorat il-fatt li l-perijodu ta' ħlas ta' sittin jum, previst fl-Artikolu 4(4) tad-Direttiva 2011/7, ma japplikax biss għat-tranzazzjonijiet imwettqa mill-entitajiet pubbliċi li jipprovdu servizzi ta' kura tas-saħħa, iżda wkoll għal dawk imwettqa minn kull awtorità pubblika li teżerċità attivitajiet ekonomiċi ta' natura industrijali u kummerċjali u li hija sugġetta għad-Direttiva 2006/111. Min-naħa l-oħra, il-Kummissjoni wettqet paragun qarrieqi tad-data minn perspettiva *ratione temporis*, billi ma ħaditx inkunsiderazzjoni d-dinamika tat-tweqqiq tal-ħlasijiet. Għalhekk l-analiżi ta' din l-istituzzjoni tieqaf sal-mument ta' meta ntbagħat l-aħħar rapport ta' kull xahrejn, mingħajr tehid inkunsiderazzjoni tal-ħlasijiet li sehħew iktar tard.
- 29 Fit-tielet lok, ir-Repubblika Taljana tikkontesta r-riżultati tal-istudji msemmija fil-punt 21 ta' din is-sentenza, sa fejn dawn huma, minħabba l-assenza ta' affidabbiltà tagħhom u n-natura parzjali tad-data migbura, irrilevanti.
- 30 F'dak li jirrigwarda l-portata tal-Artikolu 4(3) u (4) tad-Direttiva 2011/7, ir-Repubblika Taljana ssostni, fl-ewwel lok, li minn interpretazzjoni letterali u sistematika ta' dawn id-dispożizzjonijiet jirriżulta li, għalkemm din id-direttiva timponi fuq l-Istati Membri l-obbligu li jiggarrantixxu, fil-leġislazzjoni

tagħhom li tittrasponi l-imsemmija direttiva u fil-kuntratti li jirrigwardaw tranżazzjonijiet kummerċjali fejn id-debitur huwa waħda mill-awtoritajiet pubbliċi tagħhom, perijodi massimi ta' hlas konformi mal-imsemmija dispożizzjonijiet, kif ukoll li jipprevedu d-dritt tal-kredituri, fil-każ ta' nuqqas ta' osservanza ta' dawn il-perijodi, għal interessi għal hlas tard u għal kumpens għall-ispejjeż tal-irkupru, dawn l-istess dispożizzjonijiet ma jeżiġixxux, min-naħa l-oħra, li l-Istati Membri jiggwarantixxu l-osservanza effettiva, fiċ-ċirkustanzi kollha, tal-imsemmija perijodi mill-awtoritajiet pubbliċi tagħhom. Id-Direttiva 2011/7 ma hijiex intiża li tirrendi uniformi l-perijodi li matulhom l-awtoritajiet pubbliċi għandhom effettivament iwettqu l-hlas tal-ammonti dovuti bħala kontroparti għat-tranżazzjonijiet kummerċjali tagħhom, iżda biss il-perijodi li matulhom huma għandhom jissodisfaw l-obbligi tagħhom mingħajr ma jinkorru s-sanzjonijiet awtomatiċi għal hlas tard.

- 31 Fil-fatt, minbarra l-fatt li l-Artikolu 4(6) tad-Direttiva 2011/7 jillimita ruħu li jimponi l-osservanza tal-perijodu ta' hlas "stipulat fil-kuntratt", mill-Artikolu 4(3) u (4) ta' din id-direttiva ma jirriżultax li l-awtoritajiet pubbliċi huma obbligati jhallsu d-djun tagħhom fil-perijodu li huwa jipprevedi. Fir-rigward tal-espressjoni "perijodu ta' hlas", din ma tirrigwardax, fid-dispożizzjonijiet rilevanti tal-imsemmija direttiva, il-perijodu li matulu l-awtoritajiet pubbliċi għandhom effettivament iħallsu tali djun.
- 32 Fit-tieni lok, ir-Repubblika Taljana ssostni li l-Artikolu 4(3) tad-Direttiva 2011/7 jillimita ruħu li jistabbilixxi l-bidu tad-dekorrenza tal-perijodi ta' hlas fil-kuntest tat-tranżazzjonijiet kummerċjali. Għalhekk, ir-riferiment, f'din id-dispożizzjoni, għaċ-ċirkustanzi fattwali li jikkonsistu fil-wasla tal-fattura, fil-kunsinna tal-prodotti, fil-provvista tas-servizzi jew ukoll fil-fatt li l-prodotti ġew aċċettati jew ivverifikati, ma jimplikax li l-Istat Membru huwa obligat li jiżgura *in concreto* l-osservanza tal-imsemmija perijodi.
- 33 Fit-tielet lok, l-assenza ta' skadenza preċiża li fiha għandu jiġi eżegwit l-obbligu impost fl-Artikolu 4(3) u (4) tad-Direttiva 2011/7 turi li, f'dak li jirrigwarda l-osservanza tal-perijodi ta' hlas, din id-direttiva ma tissugġettax lill-Istat Membru kkonċernat għal obbligi ta' riżultat iżda l-iktar l-iktar għal obbligi ta' mezzi, li n-nuqqas ta' osservanza tagħhom jista' jiġi kkonstatat biss jekk is-sitwazzjoni ta' dan l-Istat Membru tiddevja b'mod kunsiderevoli minn dik irrakkomandata mill-imsemmija direttiva. Issa, f'din il-kawża, id-data mibgħuta lill-Kummissjoni turi, minn naħa, tnaqqis kunsiderevoli u kontinwu tal-hlasijiet tard tad-djun kummerċjali tal-awtoritajiet pubbliċi u, min-naħa l-oħra, f'dak li jirrigwarda iktar speċifikament l-awtoritajiet pubbliċi li joperaw fi hdan is-servizz nazzjonali tas-saħħa, dewmien modest, li jaqbeż biss bi ftit jiem il-perijodu ta' hlas previst fl-Artikolu 4(4) tal-istess direttiva.
- 34 Fir-raba' lok, ir-Repubblika Taljana tallega li hija ma tistax tinzamm responsabbli għall-qbiż tal-perijodi ta' hlas mill-awtoritajiet pubbliċi. Fl-opinjoni tagħha, meta organu ta' Stat Membru jaġixxi fuq livell ta' ugwaljanza ma' operatur privat, huwa biss quddiem il-qrati nazzjonali li dan l-organu għandu jagħti kont għal eventwali ksur tad-dritt tal-Unjoni, l-istess bħal operatur privat. F'dawn iċ-ċirkustanzi, sabiex jiżguraw l-osservanza tad-dritt tal-Unjoni, l-Istati Membri jistgħu jintervjenu biss b'mod indirett, billi jittrasponu b'mod korrett id-dispożizzjonijiet li dawn l-awtoritajiet pubbliċi għandhom josservaw u billi jistabbilixxu sanzjonijiet fil-każ ta' nuqqas ta' osservanza ta' dawn id-dispożizzjonijiet. Issa, billi pprevediet perijodi ta' hlas li ma jaqbzux daww previsti fid-Direttiva 2011/7 kif ukoll il-hlas ta' interessi għal hlas tard u l-kumpens għall-ispejjeż tal-irkupru sostnuti, ir-Repubblika Taljana osservat l-obbligi imposti mill-imsemmija direttiva.
- 35 F'kull każ, anki jekk jitqies li d-Direttiva 2011/7 timponilha l-obbligu li tiżgura l-osservanza effettiva, mill-awtoritajiet pubbliċi, tal-perijodi ta' hlas fil-kuntest tat-tranżazzjonijiet kummerċjali tagħhom, ir-Repubblika Taljana ssostni li hija responsabbli biss għall-ksur gravi, kontinwu u sistematiku ta' din id-direttiva, li jista' juri ksur tal-prinċipju ta' kooperazzjoni leali previst fl-Artikolu 4(3) TUE.
- 36 F'dak li jirrigwarda, fl-aħħar nett, is-sentenza tas-16 ta' Frar 2017, IOS Finance EFC (C-555/14, EU:C:2017:121), ir-Repubblika Taljana ssostni li fiha l-Qorti tal-Gustizzja approvat mekkanizmu stabbilit b'ligi li jippermetti l-hlas sistematikament tard tad-djun tal-awtoritajiet pubbliċi favur

kredituri li ma rrinunċjawx għall-interessi għal ħlas tard u għall-kumpens għall-ispejjeż tal-irkupru. Issa, jekk kellu jiġi aċċettat, hekk kif issostni l-Kummissjoni, li d-dewmien effettiv ta' ħlas tal-awtoritajiet pubbliċi jikkostitwixxi ksur tad-Direttiva 2011/7 imputabbli lill-Istat Membru kkonċernat, il-Qorti tal-Ġustizzja kienet neċessarjament tikkonstata li mekkanizmu stabbilit b'ligi ta' din in-natura ma huwiex konformi mad-dritt tal-Unjoni, peress li dan kien jawtorizza l-ħlas sistematikament tard tad-djun kummerċjali tal-awtoritajiet pubbliċi. Minn dan, ir-Repubblika Taljana tikkonkludi, minn naħa, li d-dritt effettivament iggarantit lill-kredituri mid-Direttiva 2011/7 jikkonċerna biss l-interessi għal ħlas tard li din timponi u, min-naħa l-oħra, li l-għan ta' din id-direttiva, li huwa l-ġlieda kontra l-ħlasijiet tard, "huwa mfittex biss indirettament".

Il-kunsiderazzjonijiet tal-Qorti tal-Ġustizzja

- 37 Permezz tar-rikors tagħha, il-Kummissjoni titlob li l-Qorti tal-Ġustizzja jogħgobha tikkonstata li, peress li ma żgurax li l-awtoritajiet pubbliċi tagħha josservaw il-perijodi ta' tletin jew ta' sittin jum kalendarju applikabbli għall-ħlasijiet dovuti minnhom bħala kontroparti għat-tranzazzjonijiet kummerċjali tagħhom mal-imprizi, ir-Repubblika Taljana naqset milli twettaq l-obbligi tagħha taht l-Artikolu 4(3) u (4) tad-Direttiva 2011/7.
- 38 Skont l-Artikolu 4(3)(a) ta' din id-direttiva, l-Istati Membri għandhom jiżguraw, fi tranzazzjonijiet kummerċjali fejn id-debitur ikun awtorità pubblika, li l-perijodu ta' ħlas ma jaqbiżx it-tletin jum kalendarju b'effett miċ-ċirkustanzi fattwali li huwa jelenka. Fir-rigward tal-Artikolu 4(4) tal-imsemmija direttiva, dan jagħti lill-Istati Membri l-possibbiltà li jestendu dan il-perijodu sa' massimu ta' sittin jum kalendarju fir-rigward tal-awtoritajiet u tal-entitajiet pubbliċi indikati fih.
- 39 F'dak li jirrigwarda, fl-ewwel lok, l-interpretazzjoni ta' dawn id-dispożizzjonijiet, għandu jitfakkar li, b'mod konformi ma' ġurisprudenza stabbilita, sabiex tingħata interpretazzjoni ta' dispożizzjoni tad-dritt tal-Unjoni, għandu jittiehed inkunsiderazzjoni mhux biss il-kliem tagħha, iżda wkoll il-kuntest tagħha u l-għanijiet imfittxija mil-leġiżlazzjoni li din tiffurma parti minnha (ara, f'dan is-sens, is-sentenza tas-7 ta' Novembru 2019, UNESA *et*, C-105/18 sa C-113/18, EU:C:2019:935, punt 31 kif ukoll il-ġurisprudenza ċċitata).
- 40 F'dak li jirrigwarda, l-ewwel nett, il-kliem tal-Artikolu 4(3) tad-Direttiva 2011/7, minnu jirriżulta, b'mod partikolari mill-parti tas-sentenza "l-Istati Membri għandhom jiżguraw li, fi transazzjonijiet kummerċjali fejn id-debitur ikun awtorità pubblika [...] il-perijodu ta' ħlas ma jaqbeż l-ebda wiehed mil-limiti ta' żmien li ġejjin", li l-obbligu impost fuq l-Istati Membri minn din id-dispożizzjoni jirrigwarda l-osservanza effettiva, mill-awtoritajiet pubbliċi tagħhom, tal-perijodi ta' ħlas li din tipprevedi.
- 41 Għandu jiġi osservat, f'dan ir-rigward, li l-imsemmija dispożizzjoni hija fformulata f'termini daqstant imperattivi bħal dawk użati fl-Artikolu 4(1) ta' din id-direttiva, dwar il-ħlas ta' interessi statutorji għal ħlas tard. Minn dan isegwi li l-imsemmija dispożizzjonijiet ma jimponux fuq l-Istati Membri obbligi alternattivi għal xulxin iżda obbligi komplementari.
- 42 It-tieni nett, din l-interpretazzjoni letterali hija sostnuta mill-kuntest li minnu jiffurma parti l-Artikolu 4(3) u (4) tad-Direttiva 2011/7.
- 43 Għalhekk, għandu jiġi osservat li l-formulazzjoni tal-Artikolu 3 ta' din id-direttiva, dwar it-tranzazzjonijiet bejn imprizi, hija nettament differenti minn dik tal-Artikolu 4 tagħha, dwar it-tranzazzjonijiet bejn imprizi u awtoritajiet pubbliċi. Ċertament, dawn iż-żewġ artikoli jipprevedu li l-Istati Membri għandhom jiżguraw li l-kreditur ikollu d-dritt li jikseb il-ħlas ta' interessi fil-każ ta' ħlas tard. Min-naħa l-oħra, f'dak li jirrigwarda l-osservanza tal-perijodi ta' ħlas, filwaqt li l-Artikolu 4(3)

tal-imsemmija direttiva jistipula obbligu speċifiku mfakkar fil-punt 40 ta' din is-sentenza, l-Artikolu 3(3) tal-istess direttiva jillimita ruħu li jipprevedi d-dritt tal-kreditur għal interessi fil-każ li dawn il-perijodi jinqabzu.

- 44 Din l-analizi hija kkonfermata mill-paragun bejn id-Direttiva 2011/7 u d-Direttiva 2000/35 li giet qabilha. Fil-fatt, filwaqt li l-ewwel waħda tistipula esplicitament, fl-Artikolu 4 tagħha, dwar it-tranzazzjonijiet bejn impriži u awtoritajiet pubbliċi, li l-Istati Membri għandhom jiżguraw li l-perijodu ta' ħlas ma jaqbiżx it-tletin jum jew, f'ċerti każijiet, massimu ta' sittin jum, it-tieni waħda ma tinkludi ebda dispożizzjoni ta' din in-natura u tillimita ruħha li tistabbilixxi, fl-Artikolu 3 tagħha, obbligu relatat mal-ħlas ta' interessi moratorji, li issa huwa espress fl-Artikolu 3 tad-Direttiva 2011/7, mingħajr ma tidistingwi s-sitwazzjoni fejn id-debitur ikun awtorità pubblika.
- 45 It-tielet nett, l-interpretazzjoni letterali u kuntestwali tal-Artikolu 4(3) u (4) tad-Direttiva 2011/7 hija kkonfermata mill-għanijiet imfittxija minn din id-direttiva. Fil-fatt, skont l-Artikolu 1(1) tal-imsemmija direttiva l-għan tagħha huwa l-ġlieda kontra l-ħlas tard fit-tranzazzjonijiet kummerċjali sabiex jiġi żgurat il-funzjonament tajjeb tas-suq intern, billi b'dan il-mod tittejjeb il-kompetittività tal-impriži u, b'mod partikolari, tal-PMEs.
- 46 F'dan ir-rigward, minn qari flimkien tal-premessi 3, 9 u 23 tad-Direttiva 2011/7 jirriżulta li l-awtoritajiet pubbliċi, li jwettqu numru kunsiderevoli ta' ħlasijiet lill-impriži, jibbenefikaw minn flussi ta' dħul iktar żguri, prevedibbli u kontinwi mill-impriži, jistgħu jiksbu finanzjament b'kundizzjonijiet iktar attraenti minnhom, u jiddependu inqas mill-impriži privati fuq il-bini ta' relazzjonijiet kummerċjali stabbli sabiex jiksbu l-oġġettivi tagħhom. Issa, f'dak li jirrigwarda l-imsemmija impriži, il-ħlasijiet tard min-naħa ta' dawn l-awtoritajiet iwasslu għal spejjeż mhux iġġustifikati għalihom, billi jaggravaw il-limitazzjonijiet tagħhom fil-qasam ta' likwidità u billi jirrendu l-amministrazzjoni finanzjarja tagħhom iktar ikkumplikata. Dawn il-ħlasijiet tard huma wkoll ta' ħsara għall-kompetittività u għall-profitabbiltà tagħhom, peress li dawn l-impriži jkollhom jiksbu finanzjamenti esterni minħabba l-imsemmija ħlasijiet tard.
- 47 Tali kunsiderazzjonijiet, dwar in-numru kbir ta' tranzazzjonijiet kummerċjali li fihom l-awtoritajiet pubbliċi huma d-debituri ta' impriži, kif ukoll dwar l-ispejjeż u d-diffikultajiet maħluqa lil dawn tal-aħħar minn ħlasijiet tard min-naħa ta' dawn l-awtoritajiet, juru li l-intenzjoni tal-legiżlatur tal-Unjoni kienet li jimponi fuq l-Istati Membri obbligi msaħħa f'dak li jirrigwarda t-tranzazzjonijiet bejn impriži u awtoritajiet pubbliċi u jimplikaw li l-Artikolu 4(3) u (4) tad-Direttiva 2011/7 għandu jiġi interpretat fis-sens li jimponi fuq l-Istati Membri l-obbligu li jiżguraw li l-imsemmija awtoritajiet iwettqu, b'osservanza tal-perijodi previsti f'dawn id-dispożizzjonijiet, il-ħlasijiet bħala kontroparti għat-tranzazzjonijiet kummerċjali mal-impriži.
- 48 Minn dak li gie espost iktar 'il fuq jirriżulta li l-interpretazzjoni tar-Repubblika Taljana, li tgħid li l-Artikolu 4(3) u (4) tad-Direttiva 2011/7 jimponi fuq l-Istati Membri biss l-obbligu li jiżguraw il-konformità ma' dawn id-dispożizzjonijiet tal-perijodi statutorji u kuntrattwali ta' ħlas applikabbli għat-tranzazzjonijiet kummerċjali li jinvolvu awtoritajiet pubbliċi u li jipprevedu, fil-każ ta' nuqqas ta' osservanza ta' dawn il-perijodi, id-dritt, li kreditur li eżegwixxa l-obbligi kuntrattwali u legali tiegħu, jikseb interessi statutorji għal ħlas tard, iżda mhux l-obbligu li jiżguraw l-osservanza effettiva ta' dawn il-perijodi minn dawn l-awtoritajiet pubbliċi, ma tistax tiġi aċċettata.
- 49 Tali konkluzjoni ma hija bl-ebda mod affettwata mis-sentenza tas-16 ta' Frar 2017, IOS Finance EFC (C-555/14, EU:C:2017:121), invokata mir-Repubblika Taljana.
- 50 Fil-fatt, għandu qabel xejn jifakkar li dik is-sentenza, li tikkonċerna “mekkaniżmu [nazzjonali] straordinarju ta' finanzjament għall-ħlas ta' fornituri”, għal perijodu limitat, sabiex jiġu miġġielda l-ħlasijiet tard akkumulati mill-awtoritajiet pubbliċi minħabba l-kriżi ekonomika, ma tirrigwardax l-interpretazzjoni tal-Artikolu 4(3) u (4) tad-Direttiva 2011/7, iżda, essenzjalment, tal-Artikolu 7(2) u (3) tagħha, dwar il-kundizzjonijiet u l-prassi kuntrattwali ingusti fil-qasam tal-interessi għal ħlas tard.

- 51 Sussegwentement, billi qieset, fil-punti 31 u 36 tal-imsemmija sentenza, li r-rinunzja, mill-kreditur ta' awtorità pubblika, għall-interessi għal hlas tard u għall-kumpens għal spejjeż tal-irkupru għandha, sabiex tkun konformi mad-Direttiva 2011/7, mhux biss tkun saret b'kunsens liberu, iżda għandu jkollha, barra minn hekk, bħala kontroparti l-hlas "immedjat" tal-ammont prinċipali tad-dejn, il-Qorti tal-Ġustizzja, hekk kif osservat il-Kummissjoni, enfasizzat l-importanza preponderanti li l-Istati Membri għandhom jagħtu, fil-kuntest ta' din id-direttiva, lill-hlas effettiv u rapidu ta' tali ammonti.
- 52 Bil-kontra ta' dak li ssostni r-Repubblika Taljana, minn din l-istess sentenza ma jistax jiġi dedott li l-Qorti tal-Ġustizzja approvat il-hlas sistematikament tard tad-djun kummerċjali tal-awtoritajiet pubbliċi favur kredituri li ma rrinuncjawx għall-interessi għal hlas tard u għall-kumpens għall-ispejjeż tal-irkupru.
- 53 Fid-dawl tal-kunsiderazzjonijiet esposti iktar 'il fuq, għandu jiġi kkonstatat li l-Artikolu 4(3) u (4) tad-Direttiva 2011/7 għandu jiġi interpretat fis-sens li jimponi fuq l-Istati Membri l-obbligu li jiżguraw l-osservanza effettiva, mill-awtoritajiet pubbliċi tagħhom, tal-perijodi ta' hlas li huwa jipprevedi.
- 54 Fit-tieni lok, għandu jiġi ddeterminat, fid-dawl tal-argumenti tar-Repubblika Taljana msemmija fil-punti 34 ta' din is-sentenza, jekk il-qbiż, mill-awtoritajiet pubbliċi, ta' tali perijodi ta' hlas jistax jikkostitwixxi nuqqas ta' twettiq tal-obbligi imposti fuq l-Istati Membri kkonċernati fis-sens tal-Artikolu 258 TFUE.
- 55 F'dan ir-rigward, għandu jitfakkar li nuqqas ta' Stat Membru li jwettaq obbligu jista', bħala prinċipju, jiġi kkonstatat skont l-Artikolu 258 TFUE irrispettivament mill-organu tal-Istat li l-azzjoni jew in-nuqqas ta' azzjoni tiegħu jkunu l-kawża tan-nuqqas ta' twettiq ta' obbligu, anki jekk tkun istituzzjoni kostituzzjonalment indipendenti (sentenzi tal-5 ta' Mejju 1970, Il-Kummissjoni vs Il-Belġju, 77/69, EU:C:1970:34, punt 15, tat-12 ta' Marzu 2009, Il-Kummissjoni vs Il-Portugall, C-458/07, mhux ippubblikata, EU:C:2009:147, punt 20 u tal-4 ta' Ottubru 2018, Il-Kummissjoni vs Franza (taxxa f'ras il-għajn fuq dhul minn beni mobbli), C-416/17, EU:C:2018:811, punt 107).
- 56 F'dan il-każ, ir-Repubblika Taljana ma tikkontestax li n-nuqqasijiet ta' twettiq ta' obbligu allegati mill-Kummissjoni jirrigwardaw l-awtoritajiet pubbliċi tagħha, fis-sens tal-Artikolu 2(2) tad-Direttiva 2011/7. Din id-dispożizzjoni tagħmel riferiment, għall-finijiet tad-definizzjoni tal-kunċett ta' "awtorità pubblika", għad-definizzjoni mogħtija lill-kunċett ta' "awtorità kontraenti", b'mod partikolari mill-Artikolu 1(9) tad-Direttiva 2004/18, sa fejn dan ir-riferiment jaqdi htegi ta' koerenza tal-legiżlazzjoni tal-Unjoni, hekk kif huwa indikat fil-premessa 14 tad-Direttiva 2011/7.
- 57 Għandu jiġi osservat li l-argument tar-Repubblika Taljana li l-Istat Membru ma jistax jinżamm responsabbli għall-awtoritajiet pubbliċi tiegħu meta dawn jaġixxu fil-kuntest ta' tranżazzjoni kummerċjali, barra mill-prerogattivi ta' awtorità pubblika tagħhom, ikun ifisser, jekk jiġi milqugh, li jintilef l-effett utli tad-Direttiva 2011/7, b'mod partikolari tal-Artikolu 4(3) u (4) tagħha li speċifikament jimponi fuq l-Istati Membri l-obbligu li jiżguraw l-osservanza effettiva tal-perijodi ta' hlas li huwa jipprevedi fit-tranżazzjonijiet kummerċjali fejn id-debitur ikun awtorità pubblika.
- 58 F'dak li jirrigwarda, fit-tielet lok, il-materjalità tan-nuqqas ta' twettiq ta' obbligu allegat mill-Kummissjoni abbażi tal-Artikolu 4(3) u (4) tad-Direttiva 2011/7, għandu jitfakkar li, b'mod konformi ma' ġurisprudenza stabbilita, l-eżistenza ta' nuqqas ta' twettiq ta' obbligu għandha tiġi evalwata skont is-sitwazzjoni tal-Istat Membru prevalenti fi tmiem it-terminu stabbilit fl-opinjoni motivata (sentenza tat-18 ta' Ottubru 2018, Il-Kummissjoni vs Ir-Renju Unit, C-669/16, EU:C:2018:844, punt 40 u l-ġurisprudenza ċċitata), jiġifieri, f'dan il-każ, is-16 ta' April 2017.
- 59 F'dan ir-rigward, mill-aħħar rapport ta' kull xahrejn mibgħut mir-Repubblika Taljana lill-Kummissjoni, stabbilit fil-5 ta' Diċembru 2016, jirriżulta li l-perijodu medju ta' hlas tal-awtoritajiet pubbliċi għall-ewwel sitt xhur tas-sena 2016 kien jammonta għal hamsin jum (sebgħa u erbghin jum jekk

tittiehed il-medja ponderata tad-data), fejn din id-data giet ikkalkolata abbażi tat-tranzazzjonijiet imwettqa minn iktar minn 22 000 awtoritajiet pubbliċi u tikkonċerna madwar 13-il miljun fattura rċevuta minnhom.

- 60 Barra minn hekk, fit-tweġiba għall-opinjoni motivata u fl-annessi tagħha, ir-Repubblika Taljana indikat li, għas-sena 2016 kollha, il-perijodi medji ta' hlas kienu ammontaw għal wiehed u erbghin jum għall-awtoritajiet pubbliċi li ma jaqgħux taht is-sistema nazzjonali tas-saħħa u għal seba' u sittin jum għal dawk li jaqgħu taht din is-sistema, fejn din id-data giet stabbilita abbażi tal-fatturi rċevuti mill-awtoritajiet pubbliċi kollha abbażi ta' din l-istess sena (iktar minn 27 miljun).
- 61 Fir-rigward tal-argument tar-Repubblika Taljana li n-nuqqas ta' twettiq ta' obbligu għandu jiġi evalwat abbażi tal-perijodu medju ta' dewmien iktar milli abbażi tal-perijodu medju ta' hlas, huwa biżżejjed li jiġi kkonstatat li, f'kull każ, mit-tweġiba għall-opinjoni motivata u mill-annessi tagħha msemmija fil-punt preċedenti jirriżulta li l-perijodi medji ta' dewmien kienu, matul is-sena 2016, ta' għaxart ijiem għall-awtoritajiet pubbliċi li ma jaqgħux taht is-sistema nazzjonali tas-saħħa u ta' tmint ijiem għal dawk li jaqgħu taht din is-sistema.
- 62 Din id-data, ikkunsidrata flimkien ma' dik mibgħuta mir-Repubblika Taljana sa mill-ftuħ tal-proċedura prekontenzjuża, fuq perijodu ta' żmien kontinwu, turi li l-perijodu medju li matulu l-awtoritajiet pubbliċi Taljani, ikkunsidrati flimkien, wettqu l-hlasijiet bħala kontroparti għat-tranzazzjonijiet kummerċjali tagħhom qabeż il-perijodi ta' hlas previsti fl-Artikolu 4(3) u (4) tad-Direttiva 2011/7.
- 63 F'dan ir-rigward, għandu jiġi enfasizzat li r-Repubblika Taljana la tikkontesta l-fatt li l-awtoritajiet pubbliċi tagħha, ikkunsidrati flimkien, qabzu, bħala medja, dawn il-perijodi, u lanqas ma ssostni li analiżi ta' din id-data abbażi ta' modalitajiet oħra kienet tippermetti li tiġi kkonstatata l-osservanza tal-imsemmija perijodi. Hija madankollu tenfasizza, minn naħa, li sensiela ta' miżuri adottati wara s-sena 2013 ikkontribwixxew għal tnaqqis progressiv ta' dawn il-hlasijiet tard, u min-naħa l-oħra, li nuqqas ta' twettiq ta' obbligu jista' jiġi kkonstatat biss jekk ikun hemm ksur gravi, kontinwu u sistematiku tal-obbligi imposti fl-Artikolu 4 tad-Direttiva 2011/7, li ma kienx il-każ fil-kawża preżenti.
- 64 Madankollu, tali kunsiderazzjonijiet ma humiex ta' natura li jeliminaw l-eżistenza, fi tmiem il-perijodu stabbilit fl-opinjoni motivata, ta' nuqqas ta' twettiq ta' obbligu minn naħa ta' dan l-Istat Membru tal-obbligi tiegħu taht l-Artikolu 4(3) u (4) tad-Direttiva 2011/7 (ara, b'analogija, is-sentenza tal-4 ta' Marzu 2010, Il-Kummissjoni vs L-Italja, C-297/08, EU:C:2010:115, punti 77 u 78). Barra minn hekk, mill-ġurisprudenza tal-Qorti tal-Ġustizzja jirriżulta li r-rikors għal nuqqas ta' twettiq ta' obbligu huwa ta' natura oġġettiva u li, b'konsegwenza ta' dan, in-nuqqas ta' twettiq tal-obbligi imposti fuq l-Istati Membri abbażi tad-dritt tal-Unjoni huwa meqjus li jeżisti, irrISPettivament mill-portata u mill-frekwenza tas-sitwazzjonijiet li fir-rigward tagħhom tressqu lmenti (ara, f'dan is-sens, is-sentenza tat-30 ta' Jannar 2003, Il-Kummissjoni vs Id-Danimarka, C-226/01, EU:C:2003:60, punt 32 u l-ġurisprudenza ċċitata).
- 65 Konsegwentement, il-fatt, jekk jitqies li huwa stabbilt, li s-sitwazzjoni relatata mal-hlasijiet tard tal-awtoritajiet pubbliċi fit-tranzazzjonijiet kummerċjali koperti mid-Direttiva 2011/7 qegħda titjieb ma jistax jipprekludi lill-Qorti tal-Ġustizzja milli tikkonstata li r-Repubblika Taljana naqset milli twettaq l-obbligi tagħha taht id-dritt tal-Unjoni (ara, b'analogija, is-sentenza tal-24 ta' Ottubru 2019, Il-Kummissjoni vs Franza (Qbiż tal-valuri limiti għad-diossidu tan-nitroġenu), C-636/18, EU:C:2019:900, punt 49).
- 66 Fid-dawl tal-kunsiderazzjonijiet kollha esposti iktar 'il fuq, għandu jiġi kkonstatat li, billi ma żgurax li l-awtoritajiet pubbliċi tagħha josservaw b'mod effettiv il-perijodi ta' hlas stabbiliti fl-Artikolu 4(3) u (4) tad-Direttiva 2011/7, ir-Repubblika Taljana naqset milli twettaq l-obbligi tagħha taht dawn id-dispożizzjonijiet.

Fuq l-ispejjeż

⁶⁷ Skont l-Artikolu 138(1) tar-Regoli tal-Proċedura tal-Qorti tal-Ġustizzja, il-parti li tiflef il-kawża għandha tiġi kkundannata għall-ispejjeż, jekk dawn ikunu ntalbu. Peress li l-Kummissjoni talbet li r-Repubblika Taljana tiġi kkundannata għall-ispejjeż u peress li din tal-aħħar tilfet il-kawża, hemm lok li r-Repubblika Taljana tiġi kkundannata għall-ispejjeż.

Għal dawn il-motivi, Il-Qorti tal-Ġustizzja (Awla Manja) taqta' u tiddeciedi:

- 1) **Billi ma żgurax li l-awtoritajiet pubbliċi tagħha josservaw b'mod effettiv il-perijodi ta' hlas stabbiliti fl-Artikolu 4(3) u (4) tad-Direttiva 2011/7/UE tal-Parlament Ewropew u tal-Kunsill tas-16 ta' Frar 2011 dwar il-ġlieda kontra l-hlas tard fi transazzjonijiet kummerċjali, ir-Repubblika Taljana naqset milli twettaq l-obbligi tagħha taht dawn id-dispożizzjonijiet.**
- 2) **Ir-Repubblika Taljana hija kkundannata għall-ispejjeż.**

Firem